

చెడిపోయిన

మనిషి

3

‘పట్టుదల ముందుపుట్టి తరవాత మా పాఠ్యతీశం పుట్టాడు.’
అంటూండేది ఆయన తల్లి. ఒకసారి కాదు, ఒకరితోకాదు;
లక్షమందితో, లక్షన్నరసార్లు.

పట్టుదలఅన్నది పాఠ్యతీశానికి బుద్ధి తెలిసినప్పటినుంచీ ఒక
బిరుదన్నభావం ఏర్పడిపోయింది. లోకం నీకు రూపం ఇస్తుంది.
మవ్వెలాటివాడివని లోకం కోడై కూస్తే అలాటి వాడివిగానే తయారు
కావటానికి నువు నీ జీవశక్తిని ధారపోస్తావు. మహాదాతలూ, మహా
వీరులూ చాలామంది ఆ విధంగా తయారైన వాళ్ళేమో! మహా
కవులూ, మహామేధావులూ మొదలైనవాళ్ళుమటుకు ఈ విధంగా
తయారుకాలేదు. అందుకు ‘కండిషనింగ్’ ఒక తేచాలదు. మనిషిలో
స్వతహాగా కొంత ‘పిండి’ ఉండాలి. అయినా మరొకడు మహాకవి
అనీ, మహామేధావి అనీ, మహా పురుషుడనీ ఇతరులు అనుకునే
టట్టుగా ‘కండిషనింగ్’ జరగవచ్చు— జరుగుతూనే ఉన్నదికూడా.

మనకు ప్రస్తుతం కావలసింది పాఠ్యతీశం పట్టుదల. అవును.
చాలా దశాబ్దాలుగా పాఠ్యతీశం పట్టుదల లోక ప్రసిద్ధ మయింది—
పాఠ్యతీశం జీవించిన చిన్నలోకంలోనే అనుకోండి, అచ్చంగా తల్లి
ఇచ్చిన కితాబువల్లనే పాఠ్యతీశం పట్టుదల మనిషి అయినాడనుకో
వవసరంలేదు. అతని మేనమామలిద్దరూ ‘మొండివాళ్ళు’ అనే కీర్తి
తెచ్చుకున్నారు. వాళ్ళ మొండితనాన్ని పట్టుదల అని ముదుగా చెప్పు
కునేవాళ్ళు లేకపోయారు.

తన యాభైఅయిదేళ్ళ జీవితంలోనూ పాఠ్యతీశం తన
మొండితనాన్ని ఒక పతకంలాగా, అందరికీ కనిపించేటట్టు, ధరించి

తిరిగాడు. వీలయినచోట తనమాట నెగ్గించుకుని వీరుడనిపించు
కున్నాడు. వీలుకానిచోట తనపంతం చెడకుండా దక్కించుకుని వష్ట
పోయి మహావీరుడనిపించుకున్నాడు—కనీసం తనకు తాను అను
కున్నాడు.

పైవాళ్ళదేమిటిలెండి? లోకులు పలుగాకులు! కొందరు పార్వ
తీశాన్ని మూర్ఖుడన్నారు. మరికొందరు శతుడన్నారు. ఇంకా కొందరు
రాక్షసుడూ, బండరాయీ, కర్కోటకుడూ అనికూడా అన్నారు.
పైవాళ్లేకాదు, దగ్గిరవాళ్లుకూడా ఆయనను అటువంటి మాటలన్నారు.

తన అత్తగారివాళ్ళతోకూడా పేదీవచ్చి పార్వతీశం తన
భార్యను ఒక కాలుశతాబ్దంపాటు పుట్టింటి గడప తొక్కనివ్వకపోతే
ఆ యిల్లాలు తనభర్తను తనమనసులో కర్కోటకుడనే తిట్టుకున్నది.

పార్వతీశం కొడుకులిద్దరూ తండ్రిమూలంగా కత్తిమీద
సాముచేసి, తండ్రికి అన్నిరకాల శాపనార్థాలూ పెట్టి, చివరకు రెక్కలు
రాగానే ఎగిరి చక్కాపోయారు.

పుష్కలంగా డబ్బుగలవాడై ఉంటే పార్వతీశం వట్టుదల
నలుగురికీ నదరుగా కనిపించేది. రాణింపుకూ వచ్చేది. కాని చింత
వండు వీశె బేడా అర్ధణాకు అమ్మిన రోజుల్లోనే పార్వతీశం బీదతనా
నికి కూతవేటుమూరంలో ఉంటూవచ్చాడు. స్కూలుపై నలుదాకా
చదివి టైపింగ్ షార్ట్ హాండ్ పరీక్షలో జిల్లాకంతకూ పెద్దమార్కు
తెచ్చుకున్నాడు. ఆ ఏడే పదేళ్ళపిల్లను పెళ్లాడి అత్తవారిచ్చిన
కట్నంతో ఒక ఇన్ స్టిట్యూటు ప్రారంభించాడు. దాన్ని నడుపుతూనే
పెద్దపరీక్షలు పాసై, టైపింగ్ లో ఆసాధారణశక్తి గలవాడనిపించు
కున్నాడు.

‘ఎట్లాగైనా పార్వతీశందే వట్టుదలఅంటే!’ అని చాలా
మంది మెచ్చుకున్నారు.

పట్నంలో ఏదో పెద్దకంపెనీవాళ్లు పైనోకోసం ప్రకటన
వేశారు. ‘నీ కా ఉద్యోగం సునాయాసంగా దొరుకుతుంది’ అని
నలుగురూ ఉబ్బేసినమీదట ఆ ఉద్యోగంకోసం అప్లయి చేశాడు.
ఇంటర్వ్యూకు వెళ్లాడు. దొరచెప్పిన డిక్టీషను తీసుకుని, ఒక్క

తప్పులేకుండా టైప్ చేసి ఇచ్చి, వెంటనే ఉద్యోగం సంపాదించాడు. నెల తిరగకుండానే దొరతో పోట్లాడి, ఉద్యోగానికి రాజీనామా ఇచ్చి, ఇంటికొచ్చేశాడు.

ఉద్యోగానికి దరఖాస్తు పెట్టమన్నవాళ్ళే 'మూర్ఖుడు' అన్నారు.

ఒక సిద్ధాంతానికి నిలబడినవాడు తన సిద్ధాంతంద్వారా లోకానికి మహోపకారం చెయ్యలేనివాడు అనేకమందికి హాని మాత్రమే చేస్తాడు. కాని అందుకు లక్ష్యపెట్టడు. పట్టుదల అన్నది కేవలమూ వ్యక్తిపరంగా ఉన్నప్పు డది లోకానికి చెయ్యగల మహోపకారమేమీ ఉండదు.

పార్వతీశం తన దగ్గిరవాళ్ళలో ఏ ఒకరికీ ఏనాడూ ఆవగింజంత సుఖాన్ని తన పట్టుదలద్వారా కలిగించలేదు. కాని కష్టాలూ, మనః క్లేశమూ పుష్కలంగా కలిగించాడు.

అసలు పార్వతీశం వంటివాడి 'సెల్ఫ్ ఫుల్ఫిల్ మెంటు'కు చుట్టుపక్కలవాళ్లు కష్టాలుపడటం అత్యవసరంకూడానూ. కల్లోలిత నముద్రం మధ్య ఉన్న కొండలోనే దాని నిశ్చలత్వం రుజువయ్యేది.

పార్వతీశాన్ని భార్య వదిలిపెట్టి లోకాంతరాలకు వెళ్ళి పోయింది. అంతకుముందే కొడుకులు ఆయనను వదిలిపెట్టి దేశాంతరాలకు - అంటే ఆంధ్రప్రదేశ్ అంతరాలకు - వెళ్ళిపోయారు. వాళ్లు తమ భార్య బిడ్డలతో ఎట్లా కాపరం చేస్తున్నారో పార్వతీశానికి తెలీదు. వాళ్లు బాగానే సంపాదించుకుంటున్నారని మాత్రం విన్నాడు. వాళ్లు ఆయనకు ఏనాడూ ఎర్రని ఏగానీ పంపలేదు. పట్టుదలే ఒక పెట్టని అలంకారంగా గల పార్వతీశం వారిని ఒక లోలి యాచించనూలేదు.

పట్టుదలే పెట్టని అలంకారంగా గల వాడిలోకూడా ఏ మూలో మానవదౌర్బల్యం ఉంటుంది. పార్వతీశంలో అది కూతురిచుట్టూ గూడుకట్టుకుంది. తన చిన్నతనంలో తల్లిమీద ఉండిన మమకార మంతా కూతురి మీదికి తిప్పుకున్నా డాయన. కూతురికి 'వర్ధని' అని తల్లిపేరే పెట్టుకున్నాడు.

వర్ధనిని పార్వతీశం గారాబంచేసి చెడగొట్టాడనడం అతి శయోక్తి అవుతుంది. పార్వతీశం గుండెలో ఒకరిని గారాబంచేసే

టంత 'చెమ్మ' ఏనాడూ లేదు, కాని తన కొడుకులల్లే వర్ధని తనను ద్వేషించదనీ, తన పట్టుదలను గౌరవిస్తుందనీ నమ్మాడు. ఆ నమ్మకానికి విఘాతం కలిగేటట్టుగా వర్ధని వాక్కాయకర్మలేవీ ప్రదర్శింపలేదు.

వర్ధని స్కూలుపై నలుదాకా చదువుకున్నది. అప్పుడు పార్వతీశానికి ఆమె పెళ్ళిగురించి ఆలోచన వచ్చింది. ఎరిగున్న వాళ్ళను కొందరిని కదిపిచూశాడు. ఆడపిల్ల పెళ్ళి కట్నాలతో కూడుకున్నదని వాళ్ళన్నప్పుడు పార్వతీశానికి మండిపోయింది. కట్నాల విషయం తెలియకకాదు. తనను— పార్వతీశాన్ని : - కూడా కట్నాలివ్వమని సలహా ఇవ్వగల దైర్యసాహసాలు ఇతరులకుండటం తలతీసేసినట్టనిపించింది.

'కట్నాలు తీసుకోకుండా పిల్లలను చేసుకుంటున్నవాళ్లు బోలెడుమంది ఉన్నారు.' అన్నాడు పార్వతీశం.

'ఎక్కడున్నారు? కాస్త చూపించి వుణ్యం కట్టుకోండి,' అన్నారు ఆయన హితైషులు.

నిజానికి పార్వతీశానికి కట్నం ధారపోసే సత్తలేదు. పెళ్ళి భర్తులు - అవైనా తేలికలో పోయేటట్టుంటే భరించగలడు, ఆ పైన ఆయనవల్లకాదు. కాని ఆయన, 'నాదగ్గర లక్షరూపాయలున్నా కట్నంపోసి నా కూతురికి మొగుణ్ణి తీసుకురావటం అవమానకరం!' అని తనను తాను నమ్మించుకుని అటు తరువాత అదే తన నిమయం అయినట్లుగా ప్రవర్తించాడు.

చిత్రమేమిటంటే వర్ధనికి కట్నాలు కోరని సంబంధాలు వచ్చాయి. 'కట్నం ఇవ్వను' అన్న తన నియమాన్ని అవహేళన చెయ్యడానికి వచ్చినట్టుగా అవి వచ్చాయి. ఒకడు వయసుమళ్ళిన రెండో పెళ్ళివాడు. ఒకడు వయసు అంతగా మళ్ళని మూడో పెళ్ళివాడు. ఇంకొకడు పెళ్ళాంతోబాటు, మామగారింట తిష్టవేసి, రెండు పూటలా ఇంత తిండిపెడితే చాణానన్నవాడు.

'చీ చీ, ఇంతకన్నా నా కూతురు పెళ్ళికాకుండా. ఉండటం లక్ష రెట్లు మేలు' అన్నాడు పార్వతీశం.

వర్ధనికూడా ఆ మాటే అన్నది. పార్వతీశం ఆశ్చర్యపడలేదు. 'ఎవడో ఒకణ్ణి పెళ్ళిచేసెయ్యి, నాన్నా!' అని ఆమె అని వుంటే ఆయన నిర్ఘాంతపోయివుండేవాడు.

వర్ధని అలా అనక, 'నా పెళ్ళికోసం ఎందుకు హైరానవడు తున్నావు నాన్నా - ఓపిక వుంటే చదివించు' అన్నది.

'బాగా అన్నావే అమ్మాయ్: లేకపోతే ఏమిటి?' అని పార్వతీశం తనకూతురిని కాలేజీలో చేర్పించాడు.

వర్ధని బియ్యే పానయింది, బ్రెయినింగు పొందింది. పంతు అమ్మ ఉద్యోగం సంపాదించి తండ్రినికూడా పోషిస్తూవచ్చింది.

ఒక ఏడాది పార్వతీశానికి నిశ్చింతగా గడిచింది. ఆ తరువాత ఒక స్నేహితుడు లాంటి శత్రువు ఆయన తలలో విషబీజం వేశాడు.

పార్వతీశానికి సహజ శత్రువులు కొందరు లేకపోలేదు — ప్రతి నియమవ్రతుడికీ కొందరు శత్రువులు అనుకోకుండానే ఏర్పడు తారు. పార్వతీశం 'పట్టుదల'వల్ల ఆయన భార్య, బిడ్డలూ పడినంత హింస ఇతరులు పడిఉండకపోవచ్చుగాక. కాని దానివల్ల అవమానం పొందినవాళ్లు చాలామంది ఉన్నారు. అవమానం పొందటానికి ఎంత కావాలి? నువు బాగుందన్న పినిమాగావి, పుస్తకంగాని మరొకడు ఏమీ బాగాలేదనీ, వట్టి చెత్తఅనీ అంటే నీకు చచ్చే అవమానం! నా సలహా - ఎంతో ఆప్యాయంగా ఇచ్చినది - నువు తోసిపారేస్తే నాకు తీరని అవమానం! పార్వతీశం తానెరిగినవారికి దాదాపు అందరికీ ఇలాటి అవమానాలు చాలా చేశాడు. కాని వాళ్లు తమ ఆగ్రహాన్ని పైకి చూపలేదు; పైకి స్నేహంగానే ఉంటూ, లోపల కసిని దాచు కున్నారు.

అటువంటి స్నేహితుడొకడు ఒకనాడు పార్వతీశందగ్గిరికి పనిపెట్టుకునివచ్చి, 'మరేంలేదుగావి, ఇంతకాలమూ బతికి ఇంటి వెనక చచ్చాడన్నట్టు, నీ పౌరుషమంతా ఈనాడు మంట గలిసింది. ఈ వృద్ధాప్యంలో భగవంతుడు నీకు ఏడుపుకూడా రాపిపెట్టినందుకు నాకు మహావిచారంగా ఉంటున్నది' అని వెళ్ళిపోవటానికి లేచాడు.

పార్వతీశానికి 'స్ట్రోక్' వచ్చినంత పని అయింది.

‘ఉండు ! ఆగు ! ఏమిటి నువ్వనేది !’ అన్నాడాయన.

‘ఎందుకు నా నోటిమీదుగా అనిపిస్తావు !’ అంటూ ఆ పెద్ద మనిషి, చూరుకు నిప్పంటించి ఆ చాయల లేకుండా వెళ్ళిపోయే గృహ దాహకుడిలాగా నిష్క్రమించాడు.

ఆ తరవాత పార్వతీశం నిజంగా పార్వతీశుడే అయిపోయి, ఆ గరళాన్ని తనకంఠంలోనే ఉంచుకుని, తన కుమార్తెను అతిశ్రద్ధగా గమనించసాగాడు. వెంటనే రుజువు దొరకలేదు.

‘అసలు రుజువులెందుకు ? ఆ మాధవయ్య ఉన్నమాటే చెప్పి వుంటాడు. ఇంత అబద్ధం కల్పించి చెప్పడానికి వాడి కెన్నిగుండెలు?’ అన్నది పార్వతీశం అహంకారం.

వర్ధని జీతం రెండువందలు. అంతకుమించి ఆమె ఖర్చు చేస్తున్నట్టకూడా కనిపించలేదు. లోకులు ఎంత నీచులంటే, ఒక ఆడకూతురు శ్రమించి నాలుగురాళ్లు తెచ్చుకుంటున్నా. ఒక్కముక్కు బతుకుతున్నదానికిందనే జమకడతారు.

ఆ మాట అనుకుని తృప్తిపడ్డ రోజునే వర్ధని చాలా పొద్దు పోయి ఇంటికి వచ్చింది. ఇంటిముందు కారు ఆగిన చప్పుడూ, మళ్ళీ కారు బయలుదేరిపోయిన చప్పుడూ కూడా పార్వతీశం విన్నాడు.

‘చాలా పొద్దుపోయిందే. ఎవరో కారులో దింపినట్టున్నారు’ అన్నాడు పార్వతీశం కూతురితో. ఆయన తన భావాల నేనాడూ దాచుకోలేదు. అది ఆత్మవిశ్వాసంలేనివాడు చేసేపని. అందుచేత ఆయన కంఠధ్వని, బోనులో నిలబడిఉన్న ముద్దాయిని ప్రాసిక్యాషను ప్లిడరు ప్రశ్నించేదిలాగా వున్నది.

‘స్కూలునుంచి తిన్నగా ఒకపార్టీకి వెళ్లాను. ఆక్కడ ఆలస్యమయింది. కారులో నన్ను దించినవాడు ఓవర్సీరు రామంగారు,’ అంటూ వర్ధని తన పని చూసుకోబోయింది.

‘ఆగు ! ఈ ఓవర్సీరుగార్ని నువ్వెట్లా ఎరుగుదువు? ఆయనకు, నువు చెప్పే పార్టీకి ఏమిటి సంబంధం ?’ అని పార్వతీశం అడిగాడు.

'అ గొడవలన్నీ నీకెందుకు నాన్నా?' అన్నది వర్ధని కొంచెం విసుగుగా.

పార్వతీశంకారికి నిగ్రహం బొత్తిగా పోయింది.

'ఎందుకు సంబంధం లేదూ! నాకిప్పుడు నువు పెట్టే తిండి తప్ప వేరేగతిలేదు. నేను పడుపుకూడు తింటున్నానని అదివరకే మాట పుట్టింది. మాట పుట్టటమేమిటి? నా మొహానే అంటున్నారు. నీలో నమ్మకంకొద్దీ ఇంతవరకు నిన్నేమీ అడగలేదు.'

'నేను ఒళ్లమ్ముకుని బతకటంలేదు. ఆవిషయం నిశ్చింతగా ఉండొచ్చు' అన్నది వర్ధని. కాని ఆమె మాటలో సౌమ్యంలేదు, కొంచెం సాహసమే ఉన్నది.

'ఎమైనా నువ్వు పెళ్ళి చేసుకొనడం తప్పని సరవి తోస్తుంది. లేకపోతే ఎవరిష్టం వచ్చిన మాట వాళ్లని చూస్తారు.'

'అదివరకల్లే నా పెళ్ళి నీ సమస్య కాదు—నా సమస్య.'

'నువు అడ్డమైన ఓవర్సీర్ల కార్లలోనూ తిరుగుతూంటే ఆ సమస్య ఎట్లా పరిష్కారం అవుతుంది?'

'దాన్ని గురించి నీకెందుకు బెంగ? ఈ ఓవర్సీరుగారు నామేలు కోరినవాడు. ఈయన అడ్డుపడకపోతే నా ఉద్యోగం నిలిచేది కాదు.'

'తుమ్మితే ఊడే ముక్కులాంటి ఉద్యోగం ఎందుకు చేస్తావు? నాకు దొరలకంపెనీలో తగిన మర్యాద దొరక్కపోయేసరికి రాజీనామా ఇచ్చి వచ్చేశాను! పౌరుషంలేని బతుకేం బతుకు?'

'ఇక్కడ పౌరుషం ప్రసక్తి ఏమీలేదు. రామంగారు నాకు మంచి స్నేహితుడు'

'ఓహో! మీ స్నేహం ఎంతదాకా వెళ్లిందేం!'

వర్ధని తండ్రీకితగ్గ కూతురన్నట్లుగా 'నీకెందుకు ఆరాలన్నీ, నాకు మామగారివా! అత్తగారివా?' అన్నది రౌద్రంగా.

'ఇన్నేళ్లూ నేను ఎవళ్ళోకూడా తెలియదన్నమాట! తెలిస్తే అటువంటి యచ్చాప్రశ్న అడగవు.'

తన స్వరూపం కూతురికి తెలిసి రావటానికిగాను పార్వతీశం ఆ ఇంట మరి భోజనం చెయ్యలేదు.

వర్ధని తండ్రిని పిలిచి చూసింది.

‘అక్కర్లేదు — పడుపుకూడు!’ అన్నాడు తండ్రి.

‘పోనీ, హోటలుకూడు పనికివస్తుందేమో, డబ్బులున్నాయా?’ అన్నది కూతురు. ఆమె తండ్రిని చాలాకాలం సహించింది. ఆమె ఓర్పు బొత్తిగా నశించింది.

తండ్రి కూతురుకేసి, మూడోకన్ను తెరిచిన శివుడల్లే చూశాడు.

వర్ధని భస్మం అయిపోలేదు.

మర్నాడల్లా పార్వతీశం తిండిలేక బాగా నీరసించిపోయాడు. ఆయన కెందుకోగాని, తాను దాదాపు నలభై ఏళ్ళక్రితం చేసిన మద్రాసు ప్రయాణం మనసులో తేగ మెదులుతున్నది. అది మంచి ఉద్యోగం. అప్పుడే ఎనభై రూపాయలిచ్చారు. ఇవాళ్ళిదాకా ఆ ఉద్యోగం ఉండేదే. ఎన్ని ఇంక్రిమెంట్లువచ్చేవో! ఈనాడు తన కూతురి మోచేతికింది నీళ్ళుతాగేపని ఉండకపోను. దొరలకంపెనీ. దొరల దృష్టిలో మనదేశంవాళ్ళు కాస్త సలీసుగానే ఉంటారు. ఈనాడు నాటుదొరలు తమ కిందివాళ్ళను మరీ కుక్కలల్లే చూస్తున్నారుట. తనతరవాతవచ్చిన స్టేనో దొరతోబాటు ఫారిన్ కూడా వెళ్ళాడని చెప్పుకున్నారు. వెళ్ళాడేమోమరి?.....

ఇవే ఆలోచనలు రోజల్లా బుర్రలో తిరగటానికీ, ఆ రాత్రి పార్వతీశం మద్రాసుమెయిలు ఎక్కటానికీ ఏదో సంబంధం ఉండి ఉండవచ్చు. ఆయన మద్రాసుకని టిక్కెట్టు తీసుకోలేదు. ఆయన అసలు టిక్కెట్టే తీసుకోలేదు. తీసుకోవటానికి ఆయనజేబులో చిల్లి గవ్వలేదు. ఉన్న చిల్లర డబ్బులుతీసి బల్లమీదపెట్టి బయలుదేరాడు.

రైల్వేలో ఆయనను ఎవరూ టిక్కెట్టు అడగలేదు. రైలుపెట్టె కవాలగుట్టలతో నిండిన మాజీ యుద్ధభూమిలాగున్నది. అందరూ రకరకాల భంగిమల్లో కూర్చుని నిద్రలుపోతున్నారు. పార్వతీశానికి కూర్చునేటందుకు చోటులేదు. ఎత్తుగా పేర్చివున్న బ్రంకుపెట్టెలకు

చేరగిలబడి తడిలో కూర్చున్నాడు. ఆయనకూడా నిద్రపోవాలని ఉన్నది—మళ్ళీఎప్పటికీ లేవకుండా. తన జన్మ మారిపోయింది. వర్ధసీ, వర్ధవి ఇల్లా, జీవితమూ ఏ జన్మకో సంబంధించినవిలాగున్నాయి. పార్వతీశం మనస్సు వాటిగురించి ఆలోచించ నిరాకరిస్తున్నది. ముందు నిద్రపోవాలి, ఏదో మత్తులాటిది ముంచుకొస్తున్నది....

* * *

డాక్టర్ (మిస్) స్నేహలతారావు ఆగబోతున్న మెయిలులోనుంచి బయటికి తొంగిచూస్తూ, తనకోసం స్టేషనుకు వచ్చిన ప్రభాకర్ను చూడగానే నవ్వుతూ చెయ్యి ఊపింది.

ప్రభాకర్ జనాన్ని తోసుకుంటూ వచ్చి కంపార్ట్ మెంట్ లోకి ఎక్కి రెండుచేతులా ఆమెచేతులను పట్టుకుని, 'ప్రెష్ ప్లవర్ లాగున్నావు, గుడ్ మార్నింగ్-కాదు, బ్యూటీఫుల్ మార్నింగ్ అన్నాడు.

'కారు తెచ్చావా?' అన్నది డాక్టరు.

'నడిచి వచ్చాననుకుంటున్నావా?'

'పోర్టరునుపిలు, లగేజీ ఈరెండుసామాన్ల'

పెట్టె, బెడ్డింగూ పోర్టరునెత్తికెత్తి ఇద్దరూ ప్లాట్ ఫారం వెంబడి నడవసాగారు. ఇంజనుకి దగ్గరలో వున్న బోగీదగ్గర గుంపుచేరింది.

'హూర్ పెలో! ... ప్రాణం ఉందా? వాళ్ళ వాళ్ళెవరూ లేరు. ఒంటరిగాడు....' ఇటువంటి మాటలు ఇంగ్లీషు, తమిళం, తెలుగు భాషలలో వినబడుతున్నాయి.

శవంలాగా రైలు పెట్టెలోంచి బయటికి చేరవేయబడుతున్న పార్వతీశాన్ని కళ్ళచూడకపోతే డాక్టరు ఆగకపోయిఉండును. కాని ఆయనను చూశాక డాక్టర్స్ ఇంస్టింక్ట్ ఆమెను ఆపేసింది.

'నేను డాక్టర్లు; చూడనివ్వండి!' అంటూ ఆమె జనాన్ని తోసుకుని పార్వతీశాన్ని చేరుకున్నది. పల్స్ చూసింది, శ్వాస చూసింది, కనురెప్పలు ఎత్తిచూసింది.

ప్రక్కనేఉన్న ప్రభాకర్ 'డ్రగ్స్?' అని అడిగాడు.

'లేదు. తిండిలేక నీరపించినట్టున్నాడు. ఈయన్ను క్లినిక్ కు తీసుకుపోదాం- నీ కభ్యంతరం లేకపోతే' అన్నది.

'ఓ, నో. నా బెటాల్ !' అన్నాడు ప్రభాకర్.

ఆ విధంగా పార్వతీశం డాక్టర్ (మిస్) స్నేహాలతారాను పేషంటయ్యాడు. ఆయన తేరుకోవటానికి గంట కంటే పట్టలేదు.

ఆయన కళ్లు తెరవగానే | డాక్టరు మొహం దగ్గరగా కనిపించి, ఎవరో దేవతాస్త్రీ అని, తానుచచ్చి స్వర్గం చేరుకున్నానని భ్రమ పుట్టుకొచ్చింది.

'ఇప్పుడెట్లా ఉన్నది?' అన్నదామె ఇంగ్లీషులో.

'బాగానే ఉన్నది.... మీ రెవరు తల్లీ?'

'నేను డాక్టరును. మీరు భోంచేసి ఎన్నాళ్ళయింది?'

'ఎన్నాళ్లా? ఏదీ.... ఇవాళేంవారం?.... అన్నట్టు, నేను రైలెక్కానే.... ఇదేవూరు?' అని అతక్కుండా మాట్లాడడం మొదలు పెట్టాడు పార్వతీశం.

'మీరు రైల్వో షోషాచ్చి పడిపోయారు. ఆ స్థితిలోనే మద్రాసు చేరారు. మా క్లినిక్కులో ఉన్నారప్పుడు. మీరు చూస్తే బీదగాకూడా లేరే! తిండిలేకుండా ఎందుకుండవలసి వచ్చింది?'

పార్వతీశం మొహం చిట్లించి, 'అదంతా చాలాకథ ఉందిలే, అమ్మా. దాన్ని గురించి నా కీప్పుడు జ్ఞాపకం చెయ్యకు.' అన్నాడు.

'మీకు జబ్బేమీలేదు. కావాలంటే ఈ మధ్యాన్నం మీరు కడుపునిండా తినెయ్యొచ్చు. దాన్ని గురించి బెంగలేదు. మీ రసలు ఎక్కడికని రైలెక్కారు? ఎక్కడికి పోతున్నారు? మీ దగ్గర డబ్బు గాని, టికెటుగాని లేదు. ఎవడో మీ జేబుకొట్టేసి ఉంటాడు. మీరు తెలుసుకునే స్థితిలో లేరు.' అన్నది డాక్టరు.

'అదే అయుంటుంది. నేను పట్నానికనే బయలుదేరాను, పరిస్థితుల వల్ల అందరూ రిచైరయే వయసులో నేను ఉద్యోగం కోసం బయలుదేరవలసి వచ్చింది.'

డాక్టరు చాలాసేపు ఆలోచించి, 'మద్రాసులో మీ కెవరన్నా ఉంటే చెప్పండి, మిమ్మల్ని అక్కడికి చేరుస్తాను' అన్నది.

'మద్రాసులో నా కెవరూ లేరమ్మా! ఏదో ఒక చిన్న ఉద్యోగం ఇప్పించగలవా? నా బరువు నీమీద వేస్తున్నాననుకోకు. ఒక మంచి సహాయం చేసినవాళ్ళనే ఇంకోటి అడగబుద్ధవుతుంది' అన్నాడు పార్వతీశం.

'మీరు కాస్సేపు రెస్తుతీసుకోండి, నేను మళ్ళీ వచ్చి సావ కాశంగా మాటాడతాను.' అని డాక్టరు తన పేషంట్సును చూడ బోయింది.

ఆమె ఆతర్వాత చాలా సేపటికి తిరిగి వచ్చి 'మీ సంగతి ఒకరితో చెప్పాను. సాయంకాలం ఏదో ఒకటి తేలుతుంది. ప్రస్తుతం మా ఇంటికి పోదాం, పదండి' అన్నది.

పార్వతీశం లేచి, తేలిపోయే కాళ్ళతో ఆమె వెంట వీధిలోకి వచ్చి, టాక్సీ ఎక్కాడు. టాక్సీ ఒక మైలు, మైలున్నరదూరం వెళ్ళాక ఒక ఇంటిముందు ఆగింది.

అది డాక్టరుండే ఇల్లు. చాలా సామాన్యమైన ఇల్లు. గేటుమీద చిన్న సైన్ బోర్డుమీద 'డాక్టర్ (మిస్) స్నేహలతారావు ఎం. బి. బి. యస్,' అని రాసివుంది. ఆ ఇంట్లో ఆమె తల్లి, అన్నాకూడా ఉంటున్నట్టు పార్వతీశం అర్థం చేసుకున్నాడు. వాళ్లు తెలుగువాళ్లే.

ఇంటిముందు వసారాలో అయిదారు కుర్చీలున్నాయి. అందులో ఒక పడకకుర్చీ చూపించి, పార్వతీశాన్ని అందులో పడుకుని రెస్తుతీసుకోమన్నది డాక్టరు.

చాలాసేపు ఎవరూ పార్వతీశాన్ని పలకరించలేదు.

కాని లోపల జరిగే సంభాషణ అంతా ఆయనకు వినిపిస్తూనే ఉన్నది. చాలా ప్రేమాంతఃకరణలుగల సంసారం అనిపించింది. పార్వతీశానికి.

కొంతసేపయాక డాక్టరు, అన్న కాబోలు ఇవతలికొచ్చి. 'స్నానంచేస్తారా బాబుగారూ? బాత్ రూం చూపిస్తాను అదుగో

టవల్ సోప్, ఆ బట్టలు విడిచెయ్యండి. నేను వేరే పంచా చొక్కా ఇస్తాను.' అన్నాడు, తనను చాలాకాలంగా ఎరిగున్నవాడిలాగా.

పార్వతీశం స్నానంచేశాడు. కాని తనబట్టలే వేసుకున్నాడు. స్నానంతో ముప్పాతిక బలం తిరిగివచ్చింది. తరవాత టేబిల్ దగ్గర కూర్చుని డాక్టరు, ఆమె అన్నా, పార్వతీశం భోజనంచేశారు. డాక్టరుతల్లి వడ్డించింది. ఉప్పు, కారమూ చాలా మితంగాగల భోజనం. కాని పార్వతీశం నోటికి అమృతం లాగుంది.

భోజనం అయినాక వసారాలో మంచం ఒకటి వేయించి, పార్వతీశాన్ని రెండు తీసుకోమన్నది డాక్టరు. పార్వతీశం బుర్ర మాత్రం రెండు తీసుకోలేదు. దాని కల్లోలంలో అది ఉండగానే ఆయన శరీరం కునుకుతీసింది.

సాయంకాలం నాలుగంటల వేళ ప్రభాకర్ కారు తీసుకుని డాక్టరింటికి వచ్చాడు. అతను పార్వతీశాన్ని చూచి నవ్వుతూ 'ఇప్పుడెల్లావుంది?' అని అడిగాడు.

ప్రభాకర్ ను మొట్టమొదటిసారి చూస్తున్న పార్వతీశం ఆశ్చర్యపోయి, తప్పుచేసి దొరికిపోయినవాడులాగా 'ఏం? బాగానే వున్నానే!' అన్నాడు.

ప్రభాకర్ ఇంకొంచెం విశాలంగా నవ్వుతూ 'ఈ ఉదయం మీరు ఏమంత బాగాలేరు.' అన్నాడు ఇంగ్లీషులో.

తనతో ఇంత చొరవగా మాట్లాడే అధికారం ఈ మనిషి కెవ్వరిచ్చారనుకున్నాడు పార్వతీశం. ఆయనలోని అహంకారం క్షణంపాటు పడగ పైకెత్తి మళ్లా దించేసుకున్నది. ఈ క్షణంలో తనకన్న విస్సహాయుడు ప్రపంచంలో ఉండడు, వీళ్లు మంచివాళ్లు. తనను ఈమాత్రమైనా పలకరిస్తున్నారు. తనలో ఈ రకమైన ఇంట రెన్జయినా తీసుకుంటున్నారు!

దారిలో ప్రభాకర్ పార్వతీశంతో 'మీకు ఉద్యోగం అవసరమని విన్నాను. మీకు అభ్యంతరం లేకపోతే. నా పర్సనల్ ఎకౌంట్స్ చూస్తూ ఉండొచ్చు మా ఇంట్లోనే. మీ కోరూంకూడా ఇస్తాను. మీమ్మలైవరూ డిస్టర్బ్ చెయ్యరు' అన్నాడు.

లేదు. ఇది స్వయంకృతాపరాధం. తాను కూతురి ఇంటినుంచి వచ్చేటప్పుడు తనను ఆవహించినదే తన జీవితానికి ఆఖరు ఆవేశంలా గుంది. యుద్ధాలకు స్వస్తిచెప్పడానికి యుద్ధం అన్నట్టుగా ఆవేశాలకు స్వస్తిచెప్పటానికి తాను తెచ్చుకున్న ఆవేశం అది. ఇప్పుడు తాను ఈ ప్రభాకర్ ఆశ్రయం వద్దని, అతని డబ్బును నిరాకరించి ఏమవుతాడు? ఆత్మహత్య చేసుకోవాలి, అయితే అటువంటి ఆలోచన పార్వతీశానికి ఏ కోశానా కలగటంలేదు.

అందుచేత ఆయన యాంత్రికంగా చెయ్యిచాచి, ప్రభాకర్ ఇచ్చిన డబ్బు తీసుకుని, ఆతను చూపిన గదిలో ప్రవేశించాడు. తోటమాలి వచ్చి గది తలుపు తెరిచి, ఆ గది తాళం చెవి పార్వతీశం చేతిలో పెట్టాడు.

పార్వతీశం ఆ గదిలో ఉన్న కుర్చీలో కొంచెంసేపు చేరగిలబడి కూర్చుని, ఆలోచనలకు ఎరవేశాడు. కాని ఎంతసేపు గడిచినా ఒక్క చెప్పుకోదగిన ఆలోచనా ఎరను కాదనలేదు. పార్వతీశం లేచి బయటికి వచ్చి, గదితలుపు మూసి, తాళంవేసి, తాళం చెవి జేబులో పెట్టుకుని, తనకు కావలసిన బట్టలు కొనుక్కునేటందుకు బయలుదేరాడు.

బయటికి వచ్చినాక ఆయనకు ఆ డబ్బుతో ఎఱైనా వెళ్ళిపోదామనే ఆలోచన కూడా వచ్చింది. కాని అది ఆయన తత్వానికి సరిపడలేదు. తన కింకా ఒక తత్వమంటూ ఉన్నందుకు ఆయన అశ్చర్యపోయాడు. ఒక గంటసేపు రోడ్ల వెంట అటూ ఇటూ తిరిగి ఒక ఖాదీ భండారం కనిపిస్తే అందులోకి జొరబడి రెండు ఖద్దరు పంచలూ, రెండు ఖద్దరు జుబ్బాలూ కొనుక్కున్నాడు. ఆ దగ్గిరలోనే హోటలుంటే అందులో భోజనం చేసి తాపీగా ఇంటికి తిరిగి వచ్చాడు.

మంచంమీద పడుకుంటే ఎంతకూ నిద్ర పట్టలేదు. కాస్త మత్తులాంటిది వచ్చి అంతలోనే పోయింది. దానికి కారణం బయట కారు హారన్ వినిపించటమూ, కారులైట్లు కిటికీ రెక్కలమీద జిగేలు మనటమూనూ.

ఇద్దరు ముగ్గురు మనుషులు మాట్లాడుకుంటూ మెట్లకేసి వచ్చారు. గొంతులనుబట్టి డాక్టరు, ప్రభాకరు అని పార్వతీశం పోల్చుకున్నాడు. మూడో గొంతు వినిపించలేదు ఇద్దరూ మెల్లైక్కి పైకి వెళ్లిపోయారు. వాళ్ళ అడుగుల చప్పుడును బట్టి ఒకరి గమనాన్ని ఒకరు భంగంచేస్తున్నట్టు స్పష్టమయింది.

మహా గడ్డు పరిస్థితిలో తనను ఆదుకున్న డాక్టరు మిస్సమ్మ ఏమంత నీతిగా బతుకుతున్న మనిషికాదు: రాత్రి పదిగంటల వేళ పరాయివాడి ఇంటికి వచ్చింది. అర్ధరాత్రిదాకా మళ్ళీ దిగి రాలేదు.

దిగివచ్చేటప్పుడు డాక్టరు మెట్లమీద విరగబడి నవ్వి నపద్ధతీ, ప్రభాకర్ స్టాప్ అన్న పద్ధతీ చూస్తే, వాళ్ళు బాగా తాగినట్లుకూడా పార్వతీశానికి అనుమానంకలిగింది. అటువంటి మనిషి దయా దర్మాన్ని తాను స్వీకరిస్తున్నాడు.

నిజమే, ఈ డాక్టరు తన పరువు తీసెయ్యలేదు. ఆమె ప్రవర్తన తనను అంటదు. ఎందుచేత? తా నీ క్షణంలో సామాజిక వ్యక్తి కాదు గనక: తనకు ఏ అడ్రసూ లేదు గనక: తనకు మొదలు పరువే లేదు గనక.

ఆమె ప్రవర్తనను శాసించేటందుకు తనకు ఏ విధమైన అధికారమూలేదు. తన కూతురిమీద ఉన్నదని తాను అనుకున్నాడు. అక్కడా తన కే అధికారమూ లేదేమో? రేపు ఉదయం తాను వెళ్లాస్తానని చెబితే డాక్టరు ఎంత మథనపడుతుందో; తాను వచ్చేసినందుకు వర్ధనికూడా అంతే మథనపడి ఉంటుంది. ఒకవేళ అంత కన్న ఒకపిసరు హెచ్చుగా బాధపడితే అది ఆమె మంచితనమే గాని, తనకుగల అధికారానికి నిదర్శనం మటుకు కాదు.

కారు బయలుదేరినట్టు చప్పుడయాక పార్వతీశానికి ఆకస్మాత్తుగా ఒక భయం పట్టుకున్నది. ప్రభాకర్ తాగివుండి ఆక్సిడెంట్ చేస్తే; డాక్టరు కేదైనా ప్రమాదం జరిగితే? డాక్టరుకు ప్రమాదం జరగటమనేది ఊహించుకుంటేనే ఆయనకేదో బాధ కలిగింది.

తిరిగి కారు క్షేమంగా కొంపకు చేరిన చప్పుడు విన్నాకగాని ఆయన మనసులోని ఆరాటం తగ్గలేదు. ఆ తరవాత నింపాదిగా

నిద్రలోకి జారుకుంటూ డాక్టరు జీవితాన్ని ఊహించుకోవటానికి ప్రయత్నించి, విఫలమై, క్రమంగా గాఢ నిద్రలో పడిపోయాడు పార్వతీశం.

మర్నాడు ఏడు గంటలకల్లా పార్వతీశం తన కాలకృత్యాలన్నీ తీర్చుకుని ప్రభాకర్ కోసం ఎదురు చూడసాగాడు. ప్రభాకర్ డ్రెస్ చేసుకుని కిందికి దిగి వచ్చేసరికి తొమ్మిది దాటింది.

‘ఎక్కడికో ప్రయాణమయినట్టుందే?’ అన్నాడు ప్రభాకర్. పార్వతీశం ధరించిన ఖద్దరు బట్టలకేసి ఆశ్చర్యంగా చూస్తూ.

‘డాక్టరును ఒకసారి చూడాలి, నన్ను వాళ్ళ క్లినిక్ లో దింప గలరా?’ అన్నాడు పార్వతీశం.

‘బై ఆల్ మీన్స్! రండి.’

ప్రభాకర్ క్లినిక్ లోకి రాలేదు. అతను క్లినిక్ లోకి పేషంట్ గా తప్ప అడుగుపెట్టరాదని డాక్టరు శాసనం - ఆ సంగతి పార్వతీశానికి తెలీదు.

పార్వతీశాన్ని చూడగానే డాక్టరు నవ్వి, ‘ఎట్లా ఉన్నారు? హోప్ యూ ఆర్ పర్ పెక్ట్లీ నార్మల్’ అన్నది.

‘నేను బాగానే ఉన్నానమ్మా పది నిమిషాలు నీకు తీరిక వుంటే నా సొంత సోది కొంత చెప్పాలి!’ అన్నాడు పార్వతీశం.

‘చెప్పండి. ప్రస్తుతం నేను బిజీగాలేను. ఇప్పుడే పేషంట్ల నందరినీ చూసివచ్చాను.’ అన్నది డాక్టరు.

పార్వతీశం సంక్షిప్తంగా తన కథ అంతా చెప్పాడు, తన కూతురిగురించి చెప్పాడు.

‘నాకు జీవితం అర్థంకాలేదను. లేదా నేను కొంచెం పిగ్ హెడెడ్ అను. ఒక పద్మవ్యూహంలాంటిదానో చిక్కుకొని ఏం చెయ్యాలో తెలీని స్థితిలో పడ్డాను. నీ నలహా ఏమిటి! నేను నిజంగా మీ చారిటీమీద బతకతగినవాణ్ణి కాను. అది నా మనస్తత్వం కాదు.’ అని ఆయన తన కథ ముగించాడు.

'మీ అమ్మాయి దగ్గరికి తిరిగి వెళ్ళండి ; ఆవిడ మానాన ఆవిడను బతకనివ్వండి. ఆడది పెళ్ళిచేసుకుని గృహిణిగానూ, పిల్లల తల్లిగానూ బతకడంతప్ప మీరు మరోమాదిరి జీవితం ఊహించ లేకుండా ఉన్నారు. మీ రామె జీవితాన్ని ఒక వెంట్రుకవాసి కదపలేరు. అందులో జోక్యం ఎందుకు కలిగించుకుంటారు?' అన్నది, డాక్టరు.

'కాని, మనిషికి కొన్ని కట్టుబాట్లుండవచ్చా? ఒకరు చేసినవనే అందరూ చేస్తే ఏమవుతుంది? మనిషి ప్రవర్తనను నిర్ణయించే గీటురాయి అదికాదా!' అన్నాడు పార్వతీశం.

'ఎవరన్నా రామాట? అందరూ డాక్టర్ల యితే ఏమవుతుందని నేననుకోలేదు. అందరూ టీచర్ల యితే ఏమవుతుందని మీ అమ్మాయి అనుకోలేదు బహుశా. మగవాడు ప్రభాకర్ లాగా బ్రహ్మచారిగా ఉండిపోతే సంఘాని కెంత నష్టమో నా బోటిదీ, మీ అమ్మాయి బోటిదీ పెళ్ళి కాకుండా ఉండిపోతే అంతే నష్టం. ఒకప్పుడెప్పుడో ప్రెమిటివ్ కమ్యూనిటీలలో అందరికీ ఒకే నియమాలుండేవిట. ఈ నాడు మనమింకా అదే మన స్తత్వంతో జీవించటం చాలా హాస్యాస్పదం. మనిషి నుంచి మనిషికి సాధ్యమైనంత హెచ్చు ఉపకారమూ, సాధ్యమైనంత తక్కువ అపకారమూ జరిగేటట్టు చూసుకోవటమే సరిఅయిన ప్రవర్తన. మిగిలిన బూటకపు నీతినియమాలను నమ్మకండి' అన్నది డాక్టరు.

ఆ మధ్యాహ్నం జనతాలో పార్వతీశం తిరుగు ప్రయాణ మైనప్పుడు ఆయన గొంతులో గరళం ఉండివున్న లక్షణాలేవీలేవు.

